

# హాల్ చెకప్

## ౧. లక్ష్మీనరసింహారావు

అప్పుడే కాఫీ తాగి పేపరు ముందేసుకుని చూస్తున్నాను. రిటైర్మెంట్ అవగానే సుగర్. బి.పి పలకరించినయ్. కషాయం లాంటి కాఫీ గొంతులోకి వెళ్ళి గురగురమన్నది. పేపరు తిరగేస్తున్నా నా కళ్ళు ఒక్కచోట బ్రేక్ పడ్డాయి.


“మూడు వేల ఖరీదు చేసే సుగర్, బి.పి పరీక్షలు ఒక్క పది రూపాయలకే! ఆలసించిన ఆశాభంగం, ప్రతి ఆదివారం ఉదయం మొదటగా వచ్చిన పది మందికే! ఉదయం 10 గంటలకు ఆస్పత్రి తెరవబడును” అన్న అడ్వర్టైజ్మెంటు కనపడింది. క్రింద బాగా అనుభవస్తుడైన డాక్టరుపేరు, రెండు లైన్ల డిగ్రీలు, చిరునామా అన్నీ చూచి, మెచ్చుకోకుండా వుండలేకపోయాను.

‘ఈ గడ్డూరోజుల్లో, ఆదాయం చూసుకోకుండా సమాజసేవ చేసే వ్యక్తు లుంటారా!’ అనుకుంటూ ఆదివారం కోసం నిరీక్షిస్తున్నాను.

“మీరు ప్రకటన సరిగ్గా చదివారా? సుగర్ టెస్టు చేయించుకోవాలంటే ఉదయం ఏమీ తినకుండా, కాఫీ కూడా తాగకుండా ఒట్టి కడుపుతో వెళ్ళాలి. మీరు అంతసేపు వుండలేరు. ఎందుకొచ్చిన గొడవ, పెన్షన్ డబ్బులు రాగానే పరీక్ష చేయించుకోండి’ అన్నది శ్రీమతి. మరో మిత్రుడు కూడా అదే సలహా ఇచ్చాడు. సరిగ్గా పరీక్షలు చెయ్యరని, అదని, ఇదని, ఏమో! నాకు మాత్రం అనుమానం రాలేదు.

ఆదివారం రానే వచ్చింది. కాలకృత్యాలు తీర్చుకున్నాక ఆస్పత్రికి బయలుదేరాను. సమయానికి కాఫీ గొంతులో పడలేదు. నరాలు జివ్వున లాగుతున్నాయ్. అట్లాగే ఓపిక చేసుకుని కర్ర పట్టుకుని మూడు ఫర్లాంగుల దూరం వెళ్ళాను. కనుచూపు మేరలో ఆస్పత్రి కనపడుతున్నది. టైము చూసుకుంటే ఇంకా ఏడుకూడా అవలేదు. వరుసలో నేనే మొదటివాడినవుతాను, ఇంత ప్రొద్దున్నే ఎవరోస్తారు,

అనుకుంటూ ఆస్పత్రి గేటువైపు చూడగానే నాలాంటి వృద్ధులే పదిమంది వరుసగా కూర్చొని వున్నారు. మళ్ళీ ఒకసారి లెక్కపెట్టాను. పదిమంది వున్నారు. నేను పదకొండో వాడినన్నమాట. అయితే నాకు ఛాన్సు



పోయింది. పోనీలే మళ్ళీ వచ్చే ఆదివారం రావచ్చు ననుకుంటూ, జేబులో వున్న పది రూపాయలతో మంచి స్ట్రాంగ్ బ్రూ కాఫీ తాగి ఇంటికి బయలుదేరాను.

తరువాతి ఆదివారం శ్రీమతి నన్ను 6 గంటలకే పంపకలిగింది. ఎట్లాగైనా పదిమంది లోపలి నెంబరు తీసుకోవా లనే ఆత్మత నన్ను వడి వడిగా అడుగులు వేయించింది. ఆయాసం వచ్చినా 6:30కే అక్కడికి చేరకలి గాను. ఏముంది షరా మామూలే! అప్పటికే పదిమంది లైన్ కట్టారు. మళ్ళీ బ్రూ కాఫీ తాగి ఇంటికి వచ్చేశాను.

మళ్ళీ ఆదివారం వచ్చింది. మీరు ఎక్కడికీ వెళ్ళవద్దు. డబ్బులు రాగానే పరీక్షలు నేను చేయిస్తాను,

కాఫీ తాగి ఇంట్లోనే విశ్రాంతి తీసుకోండి అన్నది శ్రీమతి.

“ముచ్చటగా ఇది మూడోసారి. చివరకు ఒక్కసారి ప్రయత్నం చెయ్యనీ, నన్ను ఉదయం 5 గంటలకే లేపమని శ్రీమతికి ఆర్డరు వేశాను. “నా ఖర్చు! మీరు చెప్పినమాట వింటారా ఏమన్నానా! మీ కాళ్ళు మీ ఒళ్ళు ఏమైనా చేసుకోండి’ అంటూ రుసరుసలాడి వెళ్ళిపోయింది.

ఆదివారం ఉదయం అలారం పెట్టుకొని అయిదు గంటలకే లేచాను. ఇంకా చీకటిగానే వున్నది. శ్రీమతి కూడా ఇంకా లేవలేదు. కండువా, కర్ర పుచ్చుకొని, ఆమెను తలుపు వేసుకోమని లేపి బయలుదేరాను. సరిగ్గా ఉదయం 6 గంటలయింది నేను నడిచి వచ్చేప్పటికి. చూస్తే ఏముంది, అక్కడ మళ్ళీ పదిమంది లైన్లో ప్రత్యక్షం.

నాకేదో అనుమానం వేసింది. మూడువారాలుగా నేను వీళ్ళనే చూస్తున్నానా? ఏమో? అయినా వాళ్ళనే అడిగితే పోలా!” అనుకుంటూ చివరగా కూర్చున్న వాడి దగ్గరికి వెళ్ళి అడిగాను. ఆస్పత్రిలో పరీక్షకోసం వచ్చావా?” అని. “పరీక్షలా... నాకేం రోగం!” అన్నాడు.

“మరెందుకు ఈ లైన్లో కూర్చున్నావు” అడిగాను.

“ఆదివారం డాక్టరు బాబు పదిమందికి, మనిషికొక పదిరూపాయలు ఉదయం పదిగంటలకు దానం చేస్తారు. ఆ పదిరూపాయల కోసమే మేం పదిమంది ఉదయం 5కే ఇక్కడ కూర్చుంటాం. అంతే!” అన్నాడు.

నాకు ఆ మాటలు విని ఆలోచిస్తే అసలు తిరకాసు అర్థమైంది.

మళ్ళీ బ్రూ కాఫీ తాగి, అక్కడే ఫూలంగడి దగ్గర ఫూలు కొని రెండు చెవుల్లో పెట్టుకొని, మిగతావి శ్రీమతికి తీసుకెళ్ళాడు.

**శుభా కాంక్షలు ఇలా....**

పుట్టినరోజు, వివాహ, పదవీ విరమణ శుభా కాంక్షలు, ఇతర విషయ సమాచారాలు చినుకులో ప్రకటనల ద్వారా తెలపాలనుకునేవారు ముందుగా ఫోటోతో సహా వివరాలను చినుకు కార్యాలయానికి రూ॥200/-లు ఎం.ఓ ద్వారా పంపండి. ప్రకటన పడిన సంచికను మీతో పాటుగా మీరు కోరిన ఐదుగురికి ఫోస్టుద్వారా పంపడం జరుగు తుంది.